

Дзень маці ў Магілёўскім інстытуце МУС – маштабная падзея. Ужо з самай раніцы на ўсіх тэлеэкранах ВНУ ішлі віншавальныя ролікі, а ў калідорах гучала музыка. Усюды святочная мітусня: у гэты дзень у ВНУ традыцыйна сустракаюць маці курсантаў факультэта міліцыі, у якіх добрыя паказчыкі ў вучобе і дысцыпліне.

У гэтым годзе на свята кіраўніцтва запрасіла 14 выдатных жанчын. Кожную маці ў інстытуце чакала асаблівая сустрэча – пакуль іх дзеці былі на занятках, для мам быў арганізаваны своеасаблівы экскурс «у жыццё курсанта».

Знаёмства з інстытутам МУС пачалося з наведвання гістарычнай залы, дзе жанчыны даведаліся аб шматгадовай гісторыі навучальнай установы. Затым для гасцей быў арганізаваны ўрок па агнявой падрыхтоўцы. Пасля кароткага ўвядзення ў прадмет, мамы «здавалі нарматыў» па стральбе з электроннай зброі. І на думку старэйшага выкладчыка кафедры прыкладной фізічнай і тактыка-спецыяльнай падрыхтоўкі падпалкоўніка міліцыі Эдуарда Ганчарэнкі жанчыны нядрэнна справіліся з заданнем.

Потым мамы перамясціліся ў курсанцкае размяшчэнне, дзе азнаёміліся з распарадкам дня сваіх дзяцей, «праверылі» парадак у шафах і правільнасць запраўкі ложкаў у спальных памяшканнях. Зазірнулі ў гаспадарчыя памяшканні і ў пакой адпачынку. Мамы засталіся задаволеныя – яны на свае вочы ўбачылі, як жывуць курсанты, бо да гэтага часу мелі ўяўленне толькі са слоў сваіх дзяцей.

– Нам давялося пакаштаваць абед курсантаў, – распавяла адна з маці. – Зараз мы ўпэўненыя, што нашы дзеці смачна харчуюцца.

Затым адбылася доўгачаканая сустрэча маці з іх сынамі і дачкамі, якія і запрасілі мам на канцэрт. Да ўсіх прысутных у зале з прывітальным словам звярнуўся першы намеснік начальніка інстытута падпалкоўнік міліцыі Юрый Шкапляроў.

– Прыміце самыя цёплыя віншаванні з Днём маці! Дадзенае свята – сведчанне глыбокай павагі і пашаны да вас, – сказаў жанчынам Юрый Паўлавіч. – Няхай у вашых дамах заўсёды жывуць шчасце і радасць, будуць здаровыя родныя і блізкія, выконваюцца ўсе мары і жаданні. Міру, добра вам і дабрабыту!

Таксама намеснік начальніка інстытута нагадаў курсантам абавязкова патэлефанаваць мамам і павіншаваць іх з гэтым светлым святам.

Пасля Юрый Паўлавiч ўручыў мацi падзячныя лiсты за выхаванне дзяцей, як добрасумленных, выканаўчых i дыцыплiнаваных курсантаў. Далейшая святочная праграма мерапрыемства была насычана шматлiкiмi сюрпрызамi. Са сцэны гучалi вершы i песнi ў выкананнi курсантаў факультэта мiлiцыi, дзяцей супрацоўнікаў iнстытута, а таксама дзiцячай эстраднай студыi "Вясёлыя ноткi". Кожная мацi ў зале атрымала сiмвалiчны падарунак. Канцэрт атрымаўся сапраўды яркiм i добрым.

Мамы пакiдалi навучальную ўстанову, захопленыя аказаным ветлiвым прыёмам, дзякавалi кiраўнiцтва за тую ўвагу, якую iнстытут надае сваiм выхаванцам i iх бацькам.

–Я вельмi ўдзячная кiраўнiцтву iнстытута за такое мерапрыемства, – падзялiлася адчуваннямi Таiсiя Мiкалаеўна – мама курсанта 2 курса Вадзiма Коцкi.

– Супрацоўнiкi iнстытута надалi нам шмат увагi, распавялi пра навучальную ўстанову i адказалi на нашыя пытаннi, правялi экскурсiю па iнстытуце. Мне вельмi спадабалася – усё па-хатняму ўтульна.

*Любоў ШУМІЛКА*

*Фота аўтара i Уладзiслава ШЭБАШЭВА*

news/2017/10/16mama